

عاکف اور اقبال

◉ ————— شروتے صولت

ڈاکٹر ظہور احمد اظہر اپنے مضمون ”کلام اقبال کے عربی تراجم“ میں لکھتے ہیں کہ ”عرب کے علمی حلقوں میں دو غیر عرب مسلمان شاعروں کے کلام اور فکر و فن کا بڑا پیر چاہے اور ان دونوں کو ”شاعر اسلام“ کے لقب سے یاد کیا جاتا ہے۔ ان میں سے ایک تو حکیم الامت علامہ اقبال ہیں اور دوسرے ترکی کے مسلمان شاعر محمد عاکف آفندی“ لے

ڈاکٹر اظہر نے مذکورہ بالا تحریر میں ایک ایسے پہلو کی نشاندہی کی ہے جس کی طرف ”اقبالیات“ کے موضوع پر تحقیق کرنے والوں نے ابھی تک کوئی توجہ نہیں کی۔ راقم الحروف بھی محمد عاکف سے متعلق اپنے ایک مضمون مطبوعہ ”المعارف“ لاہور بابت جنوری و فروری ۱۹۶۳ء میں اس کی طرف اشارہ کر چکا ہے۔ گزشتہ دنوں جب مجھے اس بارے میں کئی نئی معلومات حاصل ہوئیں اور عاکف کے مجموعہ کلام ”صفحات“ کا مطالعہ کرنے کا موقع ملا تو یہ خیال اور بھی پختہ ہو گیا کہ اقبال اور عاکف ایک ہی روح کے دو مادی پیکر ہیں۔ اور ان کے درمیان غیر معمولی مشابہت ہے اور یہ مشابہت ظاہر میں بھی ہے اور باطن میں بھی۔ اسلامی دنیا میں کوئی دوسرا شاعر اقبال سے اتنا مشابہ نہیں جتنے مشابہ عاکف ہیں۔

اقبال نے اپنی نظم ”مرزا غالب“ میں گوئے کو غالب کا ہمتو اقرار دیتے ہوئے کہا تھا:

آہ تو اجڑی ہوئی دلی میں آرا میدہ ہے

گلشنِ ویر میں تیرا ہمنوا خواہیدہ ہے

یہی بات اقبال اور عاکف کے بارے میں بھی کہی جاسکتی ہے اور زیادہ بہتر طور پر غالب

جو من شاعر گوئیے کے اتنے قریبی ہم عصر نہیں تھے جتنے اقبال ترک شاعر محمد عاکف کے ہم عصر تھے اگر ہم اقبال کی معروف تاریخ پیدائش کو صحیح تسلیم کریں تو عاکف اور اقبال ایک ہی سال پیدا ہوئے تھے اور ان دونوں کی وفات کے درمیان بھی صرف ایک سال چار ماہ کا فرق ہے۔ عاکف ایک ایسے شہر میں آسودہ خاک ہیں جن کو خود اقبال نے ملتِ اسلامیہ کا دل کہا ہے اور اقبال ایک ایسے شہر میں آسودہ خاک ہیں جو پاکستان کا قلب سمجھا جاتا ہے

اقبالے ترکی کے اہل فکر حضرات میں سے سعید حلیم پاشا اور ضیا گوک الپ کے خیالات سے بڑی حد تک واقف تھے اور ان کے بارے میں اپنی تحریروں اور اشعار میں اظہارِ رائے بھی کیا ہے لیکن میری معلومات کی حد تک عاکف سے واقف نہیں تھے۔ زبان کی اجنبیت کے علاوہ اس کی ایک وجہ یہ بھی ہو سکتی ہے کہ عاکف کو خلافتِ عثمانیہ کے زمانے تک قبولِ عام حاصل نہیں ہوا تھا اور جب ان کو قبولِ عام حاصل ہوا تو ترکی اور برصغیر کے مسلمانوں کے درمیان وہ قریبی تعلق ختم ہو چکا تھا جو تحریکِ خلافت اور اس کے قریبی زمانے میں قائم ہو گیا تھا۔ لیکن اس ساری داستان میں جو چیز دلچسپ ہے وہ یہ ہے کہ اگرچہ اقبال اپنے ہم نوا عاکف سے واقف نہیں تھے لیکن عاکف اقبال سے ان کے فارسی کلام کی وساطت سے واقف بھی تھے اور ان کو اپنا ہمنوا بھی سمجھتے تھے۔ اقبالیات سے دلچسپی رکھنے والوں کے لئے یہ بات بڑی اہم ہے کہ عرب دنیا میں اقبال کو روشناس کرنے میں جن شخصیتوں نے حصہ لیا ان میں ایک عاکف بھی تھے۔ اس جگہ مناسب معلوم ہوتا ہے کہ اقبال اور عاکف کے افکار کی یکسانیت پر نظر ڈالنے سے پہلے عاکف کے حالاتِ زندگی کا بھی ایک مختصر جائزہ لے لیں۔ کیونکہ ان دونوں شاعروں میں صرف خیالات کی معنوی ہم آہنگی ہی نہیں ہے بلکہ ان کے حالات اور سیرت میں بھی بہت کچھ ظاہری مماثلت پائی جاتی ہے۔

محمد عاکف ۱۸۷۳ء میں استانبول میں پیدا ہوئے جو اس وقت تک قسطنطنیہ کہلاتا تھا۔ جدید طرز کے دشریہ اور ملکیہ مدرسوں میں تعلیم کے بعد انھوں نے علمِ بیطارے کے مدرسہ میں داخلہ لیا جہاں سے انھوں نے ۱۸۹۴ء میں اول درجہ میں امتحان پاس کیا۔ اس کے بعد انھوں نے محکمہ زراعت میں ملازمت کرنی جس کے دوران ان کو مولیشیوں کے معالج کی حیثیت سے ایشیا نے کو پک اور خلافتِ عثمانیہ کے یورپی حصوں کی سیر کا موقع بھی ملا۔ ۱۹۱۳ء میں انھوں نے یہ ملازمت

جڑک کر دی۔ زندگی کا باقی حصہ انھوں نے درس و تدریس، مضمون نگاری اور بعض عارضی سرکاری فرائض کی انجام دہی میں گزارا اور اس سلسلے میں جرمنی، شام، لبنان، عرب اور مصر بھی گئے۔ اس جگہ یہ بات قابل ذکر ہے کہ جس طرح اقبال نے اپنی دو خوبصورت نظموں "ایک شام" اور "تنہائی" جرمنی میں کہیں، اسی طرح عاکف نے بھی اپنی ایک شاہکار نظم "برلن خاطرہ لری" جرمنی میں لکھی۔

۱۹۱۸ء میں جب استانبول پر اتحادیوں کا عارضی قبضہ ہو گیا تو عاکف ایشیائے کوچک آگئے اور اپنی تقریروں اور تحریروں سے تحریک آزادی جاری رکھنے کے لئے ترکوں کی حوصلہ افزائی کی اپنی اس مختصر سیاسی زندگی کے دوران وہ آزاد ترکی کی قومی مجلس قانون ساز کے رکن بھی منتخب ہوئے۔ یہاں بھی اقبال اور عاکف میں مماثلت پائی جاتی ہے۔ اقبال نے بھی برصغیر کے مسلمانوں کی آزادی کی تحریک کے ایک نازک مرحلہ پر سیاسی زندگی میں حصہ لیا تھا اور وہ مختصر مدت کے لئے پنجاب اسمبلی کے رکن بھی منتخب ہوئے تھے۔

تحریکیے آزادی کے اس دور میں عاکف نے ترکی کا غیر فانی قومی ترانہ لکھا جسے قومی سطح پر ایک مقابلہ کے بعد جن میں ۲۴ شعراء نے حصہ لیا تھا، قومی اسمبلی نے مارچ ۱۹۲۱ء میں سب سے اچھا ترانہ قرار دے کر سرکاری طور پر ترکی کا قومی ترانہ قرار دیا۔ اس ترانے کے دو بند یہ ہیں:

۱۔ مغربے نے اپنے گرد فولادی حصار بنا لیا ہے، لیکن میرا حصار وہ سینہ ہے جو ایمان سے پُر ہے۔ میرے وطن خوف نہ کر! کیا بوڑھی ہو جانے والی اس تہذیب کے فرزندان لوگوں کو ختم کر سکتے ہیں، جن کا سینہ نور ایمان سے روشن ہے۔

۲۔ اللہ! میں اپنی روح کی گہرائیوں سے تیری بارگاہ میں یہ التجا کرتا ہوں کہ ہماری عبادت گاہوں تک نامحرموں کی رسائی نہ ہو اور یہ اذانیں جو تیرے دین کی شہادت دیتی ہیں تا ابد میرے وطن کی فضاؤں میں گونجتی رہیں۔

اگرچہ اقبال نے پاکستان کا قومی ترانہ نہیں لکھا کیونکہ وہ قیام پاکستان سے قبل ہی وفات پا چکے تھے لیکن ان کے "ترانہ ملی" کو آج بھی غیر رسمی طور پر ترانہ کی حیثیت حاصل ہے اور

تحریک پاکستان کے زمانے میں اس ترانہ کو مسلمان بچے گھر گھر گاتے پھرتے تھے اور مسلمانوں کے سیاسی جلسوں اور سماجی تقریروں میں اسے باضابطہ طور پر گایا جاتا تھا۔

۱۹۲۶ء میں عاکف بعض سیاسی وجوہ سے ترک وطن کر کے مصر چلے گئے جہاں وہ جامعہ فواد میں ترکی زبان کے پروفیسر کی حیثیت سے کام کرتے رہے اور وفات سے صرف چھ ماہ قبل واپس وطن آئے، جہاں ۲۷ دسمبر ۱۹۳۶ء کو ان کا انتقال ہو گیا۔

قطع نظر اس مشابہت کے کہ اقبال نے بھی عاکف کی طرح کچھ مدت کے لئے درس دتدلیس کے پیشیہ کو اپنایا تھا اس جگہ یہ بات قابل توجہ ہے کہ اقبال مغربی لباس یعنی کوٹ پتلون اور ٹائی کو پسند نہیں کرتے تھے اور اگرچہ مجبوری کے تحت وہ کبھی کبھی یہ لباس پہن لیا کرتے تھے لیکن وہ ان کے لئے بوجھ بنا رہتا تھا۔ عاکف کی بھی کچھ ایسی ہی کیفیت تھی، انھوں نے بھی ہیٹ کبھی نہیں پہنا اور وہ اس کو اس حد تک ناپسند کرتے تھے کہ بعض روایات کے مطابق انھوں نے ترک وطن ہی اس لئے کیا تھا کہ ترکی میں ہیٹ پہننا لازمی قرار دے دیا گیا تھا۔

جس طرح بھوپال کے نواب حمید اللہ خان اور اس مسعود کو اقبال سے تعلق تھا اسی طرح سعید حلیم پاشا اور ان کے بھائی عباس حلیم پاشا عاکف کے دوست اور سرپرست تھے خصوصاً مصر میں قیام کے زمانے میں عباس حلیم پاشا ان کے لئے بہت بڑا سہارا تھے اور ان کی صاحبزادی عاکف کا اس طرح خیال رکھتی تھیں جس طرح ایک بیٹی اپنے باپ کا خیال رکھتی ہے۔

اقبال کے برعکس فلسفہ عاکف کا موضوع نہیں تھا، لیکن اقبال کی طرح عاکف کا دینی اور ادبی مطالعہ بہت وسیع تھا اور مشرق و مغرب کے ادب پر ان کو یکساں عبور حاصل تھا۔ عاکف کی تربیت اقبال کی طرح ایک ایسے ماحول میں ہوئی تھی جس میں دینی اثرات گہرے تھے وہ خود کہتے ہیں کہ "میری دینی تربیت میں گھر، مدرسہ اور محلہ سب کا اثر ہے۔ میری والدہ بڑی عابدہ اور زاہدہ خاتون تھیں۔ یہی صورت میرے والد کی تھی۔ دونوں میں دینی صلاحیت پائی جاتی تھی اور وہ عبادت کے وجد، ذوق اور شوق سے لذت یاب تھے۔ علم بیطار کے مدرسہ کی اکثریت ڈاکٹر تھی اور وہ لوگ اپنے پیشیہ میں ماہر ہونے کے ساتھ دینی عقائد میں پختہ تھے۔ ان حضرات کی تلقین بھی میری دینی تربیت پر اثر انداز ہوئی۔"

بیطبری کا امتحان عاکف نے درجہ اول میں پاس کیا۔ اعلیٰ تعلیم ختم کرنے کے بعد انھوں نے جلد ہی قرآن حفظ کر لیا۔ وہ کہتے ہیں کہ "قرآن کی تلاوت کرتے کرتے اتنی روانی پیدا ہو گئی تھی کہ مجھ میں اور باقاعدہ حافظین زیادہ فرق نہیں رہا تھا۔ اس کی وجہ سے میں نے مختصر مدت میں قرآن حفظ کر لیا۔"

عاکف نے کوزبانوں سے خاص دلچسپی تھی، مدرسہ میں زبان کے سب سے اچھے طالب علم تھے۔ ترکی، عربی اور فارسی میں ہمیشہ اول آتے تھے۔ بعد میں انھوں نے فرانسیسی زبان بھی سیکھ لی۔ وہ چاروں زبانوں میں نہ صرف روانی سے گفتگو کر سکتے تھے بلکہ ان کے ادب کا بھی وسیع مطالعہ کیا تھا۔ جس طرح گوئٹے اور شیکسپیر اقبال کے پسندیدہ شاعر تھے، اسی طرح ہیوگو، لامارتین، دورے اور زولا عاکف کے پسندیدہ شاعر اور مصنف تھے۔ اقبال کی طرح عاکف بھی رومی سے عقیدت رکھتے تھے لیکن عاکف سب سے زیادہ متاثر سعدی سے تھے۔ وہ لکھتے ہیں کہ "مشرق و مغرب کے کلاسیکی ادب کا میں نے جتنا مطالعہ کیا ہے اس میں سعدی کے برابر مجھے کسی نے متاثر نہیں کیا۔"

شاعری سے عاکف کو زمانہ طالب علمی ہی سے دلچسپی تھی اور ۱۸۹۶ء سے رسالوں میں ان کا کلام شائع ہونا شروع ہو گیا تھا۔ لیکن ان کی شاعری کا اصل دور ۱۹۰۸ء سے شروع ہوا ہے۔ ان کی کتاب "صفحات" کا پہلا حصہ ۱۹۰۸ء تا ۱۹۱۱ء کے زمانہ سے تعلق رکھتا ہے۔ اقبال کی حقیقی شاعری بھی تقریباً اسی زمانے میں شروع ہوئی۔

اقبال کے بارے میں ہمیں معلوم ہے کہ شعر کہتے وقت ان پر ایک خاص کیفیت طاری ہو جاتی تھی جو ان کے خلوص اور احساس کی شدت کا ثبوت ہے۔ یہی کیفیت عاکف پر بھی طاری ہوتی تھی۔ وہ جب شعر کہتے یا پڑھتے تھے تو پسینے سے نثر اور ہوجاتے تھے۔

اقبال اور عاکف کے ظاہری حالات میں مماثلت کے اس بیان کے بعد اب ہم ان دونوں عظیم شاعروں کے درمیان پائی جانے والی فکری ہم آہنگی کا جائزہ لیتے ہیں۔ عاکف کی نظموں کے موضوعات مختلف ہیں۔ انھوں نے مسلمانوں خصوصاً ترکوں کی سیاسی اور معاشرتی زندگی کے مختلف پہلوؤں کو اپنا موضوع بنایا ہے۔ لیکن موضوع خواہ کوئی ہو، ان کے سوچنے اور غور کرنے کا انداز اقبال کی طرح ایک باشعور مسلمان کا انداز ہے۔ وہ ہر چیز کا تجزیہ اسلام کے بتائے ہوئے معیار کے مطابق کرتے ہیں۔ انھوں نے اقبال کی طرح بعض نظموں تاریخی واقعات پر بھی لکھی ہیں جیسے حضرت عمرؓ

اور بڑھیا اور جنگ بڑھوک کا واقعہ۔ اقبال ہی کی طرح انھوں نے بعض تاریخی عمارتوں کو بھی اپنا موضوع بنایا ہے جیسے جامع فاتح، مینی جامع اور جامع سلیمانہ جامعہ فاتح کے متعلق وہ اپنی نظم میں کہتے ہیں:

”جسے زمانہ میں الحاد کے اٹھائے ہوئے باطل خیالات سے روئے زمین مغموم تھی اس

حیرت انگیز عبادت گاہ نے وقت کے پڑوں کو چیر کر اپنا سر بلند کیا۔ صنالت اور گراہی عہد ماضی

میں سیاہ رنگ اور تیرہ و تار بادلوں کی طرح ذرا دیر بھی رُکے بغیر اس مسجد کے سامنے سے

دور بھاگتی رہی“

مینی جامع کے بارے میں وہ کہتے ہیں:

”یہ مسجد فن تعمیر کا ایسا شاہکار ہے جس میں صبح صادق کا تمام حُسن، توانائی اور امید

مركز ہو گئی ہے۔ یہ سمندر کے عطا کردہ نور جاوداں کی ایک مسکراہٹ ہے۔“

اقبال نے جس طرح طغرل و سنجر، محمود و ایاز اور جلید و بایزید کا ذکر عظمتِ رفتہ کے

نمائندوں کی حیثیت سے کیا ہے، عاکف نے بھی صلاح الدین، عثمان خان، اور خان، فاتح اور

سلیم کا ذکر اسی انداز میں کیا ہے۔

اقبال کی طرح عاکف کو بھی قرآن سے گہری دلچسپی تھی۔ ان کی متعدد نظموں کا عنوان قرآنی

آیات یا احادیثِ رسولؐ ہیں۔ یہ نظموں دراصل آیات اور احادیث کی تفسیر اور تشریح ہیں۔ ان سے

عاکف کے طرز فکر کا اندازہ کیا جاسکتا ہے۔ مثلاً چند نظموں کے عنوانات یہ ہیں:

• ولا تحملنا مالا طاقۃ لنا

• یا ایہا الذین آمنوا اتقوا اللہ حق تقاتمہ۔

• ومن اصبح لایہتم بالمسلمین فلیس منهم

• من کان فی ہذہ اعمیٰ فہو فی الآخرۃ اعمیٰ واصل سبیلہ

• قل اللہم مالک الملک تو فی الملک من تشا..... الخ

• لیس للسان الاما سعی۔

قرآنی آیات اور احادیث کی یہ منظوم تشریح، خشک تشریح و تفسیر نہیں بلکہ عکس طرح

مولانا روم نے مثنوی میں قرآن کی تفسیر کی ہے اور اپنی کتاب کو فارسی شاعری کا شاہکار بنا دیا ہے

بالکل اسی طرح عاکف نے بھی آیات اور احادیث کی شرح میں شاعرانہ کمال کا مظاہرہ کیا ہے۔ ڈاکٹر علی مہنا تارلان لکھتے ہیں:

”ان کے کلام میں قوت اور خلوص کی صفات نمایاں ہیں۔ ایک ایسے اسلوب کے ساتھ جس میں کسی قسم کا نقص نہیں تھا۔ عاکف نے اپنے جذبات کو ایسے سہل اور فطری انداز میں شعر کے قالب میں ڈھالا جس کی مثال پہلے کہیں نہیں ملتی۔ اس بے نظیر فن کار کا فن اس قدر نچتہ ہے کہ وہ قاری کو فنی تقلید سے مکمل بے نیازی کا تاثر دیتا ہے۔“ ۵

انیسویں صدی میں مغربی افکار کی درآمد کے ساتھ باقی اسلامی دنیا کی طرح ترکی میں بھی اہل علم و فکر دو حصوں میں بٹ گئے تھے۔ ایک گروہ مغربی افکار اور مغربی تہذیب کو اپنا ناچاہتا تھا اور دوسرا ہر چیز کو اسلامی معیار پر جانچتے اور پرکھنے کا قائل تھا۔ بیسویں صدی کے آغاز میں یہ کشمکش زیادہ زور پکڑ گئی۔ اسلام اور مغرب کی اس کشمکش میں عاکف نے اسلام کا درد رکھنے والوں کا ساتھ دیا اور اپنی تحریروں، تقریروں اور سب سے زیادہ اپنی شاعری کے ذریعے ان میں ایک نیا ولولہ پیدا کرنے کی کوشش کی۔ اقبال کی طرح عاکف بھی اسلامی اصولوں کو ابدی سمجھتے تھے اور مسلمانوں کی زندگی کے پورے ڈھانچے کو ان اصولوں پر استوار کرنا چاہتے تھے۔ وہ مسلمانوں کے ماضی کو حقارت سے نہیں بلکہ قدر کی نگاہ سے دیکھتے تھے کیونکہ یہ ماضی مسلمانوں کی عظمت رفتہ کا آئینہ دار ہے۔ عاکف چاہتے تھے کہ مسلمان اپنی گمشدہ عظمت پھر حاصل کر لیں۔

مشہور نو مسلم عالم عبدالکریم جو مانوس لکھتے ہیں:

”عاکف نے کمال جسارت سے اور علی الاعلان اپنے اشعار میں ترکوں کے زوال کا ماتم کیا ہے اور اس کی وجہ احکام اسلام سے بیگانگی اور بچے ایمان سے انحراف کو قرار دیا ہے۔ اگرچہ ان کے دلائل نفاذ خانہ میں طوطی کی صدا ثابت ہوئے۔ تاہم ان کی شاعری نے قارئین کے قلوب کو ضرور مسحور اور مسحور کیا۔“ ۶

عاکف کہتے ہیں کہ ”میرے نزدیک دو چیزیں مقدس ہیں۔ دین اور زبان۔ دین انسانوں کو پاک احساسات اور افکار کی تلقین کرتا ہے اور زبان دین احساسات اور خیالات کی ممکن حد تک تبلیغ کرتی ہے۔“

عاکفے ان لوگوں پر سخت تنقید کرتے ہیں جو یہ سمجھتے ہیں کہ اسلام کا بیسویں صدی کے علوم سے مطابقت پیدا کرنا ممکن نہیں۔ وہ کہتے ہیں کہ ”خود ان لوگوں کو جدید علوم سے کوئی واقفیت نہیں ہے۔ اور ان لوگوں نے مغرب سے صرف اس کی کمزوریوں اور جنسی لذتوں کو لیا ہے اور اس کے علم و ہنر کو چھوڑ دیا ہے۔“

ایک اور جگہ وہ کہتے ہیں :

”اگر کسی دن دین کا منبع خشک ہو جائے تو نہ احساس باقی رہے گا اور نہ ہی زندگی باقی رہے گی۔ جماعت کی بقا کا انحصار دین کی بقا پر ہے۔“

(۲) ”صرف دین اسلام، دین شجاعت اور دین عزت ہے۔ حقیقی اسلام بہادری کی ایک سب سے

بڑی داستان ہے۔“

عاکفے پر ان کے ہمعصروں نے رجعت پسندی کا الزام لگایا اور ان کو مذہبی دیوانگی سے متہم کیا۔ اس کی بڑی وجہ یہ ہے کہ ترکی میں کچھ مخصوص اسباب کی وجہ سے مغربی افکار کو غلبہ حاصل ہو گیا تھا اور عاکف کے افکار کو وہ غلبہ حاصل نہ ہو سکا جو اقبال کے افکار کو برصغیر کے مخصوص حالات کی وجہ سے یہاں کے مسلمانوں میں حاصل ہوا۔

زمانہ حال کے کئی ممتاز ترک مستقوں نے جن میں ڈاکٹر علی مہتاد تارلان، فوزیہ عبداللہ تنسل اور احمد کبکلی کے نام نمایاں ہیں اس خیال کی سختی سے تردید کی ہے کہ عاکف رجعت پسند تھے یا ان میں مذہبی دیوانگی کا شائبہ تھا۔ علی مہتاد تارلان لکھتے ہیں کہ :

”عاکف نے اسلام کو عقل پسند مذہب کی حیثیت سے قبول کیا تھا۔ چونکہ انہیں عقل پر اعتماد تھا اس لئے وہ عقل کو اللہ اور آدمی کے مابین واحد رابطہ سمجھتے تھے۔ مغربی علوم اور ابتدائی سائنس سے واقف ہونے کے باعث ان کے خیالات کی بنیاد منضبط منطق پر تھی۔ عقلیت پسند فلسفے کے باریک نکات کو جو نظائر اسلام سے متضاد نظر آتے ہیں انہوں نے حل کر لیا تھا۔ ان کا عقیدہ اس قدر غیر متزلزل تھا کہ انہیں عقیدہ مجسم خیال کرنا چاہیے۔“

عاکف نے اقبال کی خودی کی طرح کا کوئی فلسفیانہ نظریہ تو پیش نہیں کیا لیکن اقبال کی طرح

انہوں نے بھی عظمتِ آدم کو اپنی شاعری کا موضوع بنایا ہے۔ اپنی ایک نظم ”انسان“ میں وہ کہتے ہیں:

”انسان اپنی قدر نہیں سمجھتا، وہ تو فرشتوں سے بھی بلند ہے۔ اس کے سینہ میں علم پہنا ہے، اس کے قلب پر وجود باری اپنا پروڈالتا ہے۔ جسمانی حیثیت سے دیکھو تو ایک ذرا سی چیز ہے، لیکن کارسازِ الہی کا مقصد یہی ہے اور اسی لئے ابدی ہے اور بے قید قدرت اس کی خادمہ ہے، عالم اس کا باجگذار ہے، دنیا اس کی مرضی اور اس کے آئینہ کی فرمانبردار ہے، یہ کائنات کا تاج ہے۔“

عاکف نے اقبال کی طرح سعی و عمل کا پیغام دیا ہے۔ انہوں نے ایسی تقدیر پرستی کی مخالفت کی ہے جو انسان میں بے عملی پیدا کرتی ہے۔ ان کے کلام سے چند مثالیں پیش کی جاتی ہیں جن میں اقبال کی جھلک نمایاں ہے۔

(۱) جو شخص بے لگاؤ اپنا حق جانتا ہے وہ خود کو سعی و عمل کا بھی پابند بنا لیتا ہے۔ کوشش کرو اور محنت کرو کہ لپکا کا حق صرف سعی و عمل سے حاصل ہوتا ہے۔

(۲) یہاں تو نے کیا بویا ہے کہ آخرت میں لے کاٹنا چاہتا ہے۔

(۳) حید و جہد اور توکل کیا ہی عظیم مسلک ہے۔

(۴) کیا یہ سب ذلتیں تقدیر کا نوشتہ ہیں؟ نہیں! یہ بات درست نہیں۔ سچ تو یہ ہے کہ تو نے خود ہی مصیبت چاہی اور اللہ نے بھیج دی۔

عاکف محبت و وطن تھے لیکن اقبال کی طرح مغربی قومیت کے سیاسی نظریہ کے خلاف اور اتحادِ اسلامی کے علمبردار تھے۔ اقبال و وطنیت کو مذہب کا کفن سمجھتے تھے اور عاکف و وطنیت کو شیطانی تصور خیال کرتے تھے۔ اپنی ایک نظم میں انہوں نے البانوی اور عرب قوم پرستوں کو جو خلافتِ عثمانیہ سے الگ ہونا چاہتے تھے اس طرح مخاطب کیا ہے:

”علیحدگی کا خیال تمہارے دلوں میں کیسے پیدا ہوا؟ کیا نظریہ قومیت کو شیطان نے

تمہارے دلوں میں ڈال دیا ہے۔ ان تمام اقوام کو ایک ہی ملت کے جھنڈے کے نیچے اکٹھا کرنے والے اسلام کو جڑ بنیاد سے اکھاڑنے والا زلزلہ قومیت ہے۔ اس حقیقت کو ایک لحظہ کے لئے

بھی بھول جانے کا نتیجہ ابدی محرومی ہے۔ عربیت اور البانوی تعصب کے ساتھ یہ ملت اسکے نہیں بڑھ سکتی۔

ایک اور جگہ کہتے ہیں:

”کیا تجھے معلوم نہیں کہ تیری قومیت اسلام ہے۔ یہ قومیت (قوم پرستی) کیا ہے؟ کیا تو اپنی ملت سے کٹ کر استحکام اور مضبوطی کے ساتھ زندگی گزارنا چاہتا ہے؟ کیا عرب کو کُر دیر، لاز (LAZ) کو جرس پر اور ایرانی کو چینی پر کوئی ترجیح دی گئی ہے۔ کیا اتحاد اسلامی میں جداگانہ عناصر کا جواز ہے۔ ہرگز نہیں۔ پیغمبر اسلام تصور قومیت پر لعنت بھیجتے تھے“

ترک ادیب فاخر ایزت اتحاد اسلام کے بارے میں عاکف کے نظریہ کی وضاحت کرتے ہوئے لکھتے ہیں:

”عاکف ممالک اسلامیہ کی جدید تحریکات سے دلچسپی رکھتے تھے اور ۱۹۱۱ء سے وہ تحریک وحدت اسلامی کے بڑے سرگرم رکن بن گئے تھے۔ انھوں نے مصر، عرب اور لبنان کے سفر کئے ان کے خیال میں ترکی دنیائے اسلام کا اٹوٹ حصہ تھا اور ان کی تمنا تھی کہ جدید ترکی اسلام کے زیر اثر رہے۔ پہلی جنگ عظیم کے نتائج نے جن کا اختتام سلطنت عثمانیہ کی شکست پر ہوا ان کے اس خواب کو درہم برہم کر دیا۔ مگر یہ بات ان کے اعلیٰ نظریات کو متزلزل نہ کر سکی۔“

عاکف بھی اقبال کی طرح اسلامی دنیا کے مصائب اور اس کی زبوں حالی سے بہت متاثر اور دل گرفتہ تھے۔ اقبال نے اپنے جذبات کا اظہار اس طرح کیا ہے:

آگ ہے اولادِ ابراہیم ہے غمزدہ ہے
کیا کسی کو پھر کسی کا امتحان مقصود ہے

یا

ہو گیا مانند آبِ ارزاں مسلمان کا لہو

اقبال نے جس صورت حال کا ماتم کیا ہے عاکف کا وطن اس کا پرہ راست شکار تھا۔ اس لئے یہ کیسے ممکن تھا کہ عاکف کے دل پر چوٹ نہ لگتی۔ چنانچہ انھوں نے اسلامی دنیا کے مصائب خصوصاً ترکی کے مصائب پر جو نظیں لکھی ہیں وہ سوز اور درد میں ڈوبی ہوئی ہیں۔ چند

مثالیں ملاحظہ کیجئے:

(۱) خدا سے مخاطب ہو کر کہتے ہیں:

”مصائب زمانہ روح اسلام کو پھوڑ رہے ہیں اور اے فنا کر دیں گے۔ اگر تو واقعی ظالموں کو سزا دینا چاہتا ہے تو کیا تمام مظلوم بھی ان کے ساتھ ان کی آگ میں جل جائیں۔ خدایا ہم بیشتر بے گناہ ہیں، ہمیں آتش غضب میں نہ جلا“

(۲) صرف یہ بچا ہوا ملک (ترکی) ہمارے دین کی آخری پناہ گاہ ہے، اگر یہ بھی تباہ ہو گیا تو یہ اندیشہ بے جا نہ ہوگا کہ شرع میں تباہ ہو جائے گی۔ خدایا شرع میں کو ذلیل و خوار نہ کر۔“

(۳) ”اے مشرق کے ملک! کیا یہاں کبھی کوئی ایسا مقام بھی ہوگا جہاں تمہارے بچوں کو کچھ سکون میسر آسکے؟ ایک تباہی کے بعد دوسری تباہی آتی ہے۔ کیا تمہارے چین میں کبھی آزادی کی نسیم سحر بھی چلے گی۔“

(۴) ایک اور نظم میں عثمانی سلاطین عثمان خان، اور خان، یدرم، سلیم اور سلیمان کو

یاری باری یاد کر کے کہتے ہیں:

”وہ سوار کہاں ہیں جو شاہین کی طرح بھینٹے تھے۔۔۔ آج ان میں سے کوئی بھی نہیں۔ سب افسانہ سب جھوٹ ہے اور اگر کچھ حقیقت ہے تو وہ دلوں کا الیا زخم ہے جو کبھی مندھ نہیں ہو سکے گا۔“

(۵) ”بلبل“ عاکف کی ایک شاہکار نظم ہے۔ یہ اس وقت لکھی گئی تھی جب یونانی فوجوں نے ترکی کے مشہور تاریخی شہر بروصہ پر حملہ کیا تھا۔ عاکف شام کو ٹھٹلے نکلنے ہیں کہ بلبل کا نالہ درد انگیز ان کے کانوں تک پہنچتا ہے۔ اس کو سن کر شاعر کے دل میں ہل چل پیدا ہو جاتی ہے اور وہ بلبل کو مخاطب کر کے کہتا ہے:

”اے بلبل! تیری یہ قیامت خیز فریاد کس لئے۔ تیرا ایک آشیانہ ہے۔ وہ بہار جس کے انتظار

میں تو تھا وہ تجھے حاصل ہے۔“

اس کے بعد شاعر کہتا ہے کہ ”ما تم کا حق تو صرف مجھے حاصل ہے۔ کیونکہ میں ایک خانہ بدوش ہوں۔ جس کا اپنے ملک میں بھی کوئی گھر نہیں ہے۔ عثمانی سلاطین کے مزارات کو یونانی پامال کر رہے ہیں۔ حرم اسلام میں نامحرم گھوم رہے ہیں۔ ما تم میرا حق ہے۔ اے بلبل خاموش! کتنے ماتم کرنے کا حق نہیں ہے۔“

(۶) "عاصم" عاکف کی ایک طویل نظم ہے اور مدہ دانیال کی جنگ سے متعلق ہے۔ یہ ترکی زبان کی مقبول ترین اور لافانی نظموں میں شمار کی جاتی ہے۔ عاصم جس کے عنوان سے یہ نظم لکھی گئی ہے ایک مضبوط کردار کا جوان ہے اور بیسویں صدی کے مثالی نوجوانوں کا ایک نمونہ ہے۔ دراصل عاصم اقبال کا جاوید ہے۔ اس نظم میں عاکف کہتے ہیں:

"ذرا پہاڑوں اور چٹانوں کو دیکھو، ہر جگہ شہیدوں کی لاشیں ہی لاشیں ہیں۔
وہ سر جو رکوع و سجود کے علاوہ کبھی جھکنا نہیں جانتے تھے، آج پیشانی پر مذخم کھا کر
زمین پر اوندھے پڑے ہوئے ہیں۔

خدا یا ایک ہلال کی خاطر کتنے آفتاب عزوب ہو گئے۔

لے جا بنا زسپاہی تو زمین (وطن) کی خاطر زمین پر پڑ ہوا ہے۔ لیکن تو اس قابل ہے کہ
تیرے اجداد آسمان سے اتر کر تیری پیشانی کو چوم لیں۔

تو کتنا عظیم ہے کہ تو نے اپنا خون دے کر توحید کی حفاظت کی۔ یہ شان تو صرف بد کے شیروں
میں نظر آتی تھی۔

تو قبر کی تنگی میں کیا سمائے گا۔ آج تجھے تاریخ کی پہنائیوں میں دفن کر دوں۔ لیکن تو تو وہاں
بھی نہیں سما سکے گا۔"

حضور کی ذات سے محبت اقبال کے کلام کی ایک نمایاں خصوصیت ہے۔ عاکف میں بھی یہ
خصوصیت نمایاں ہے۔ ان کی پانچویں کتاب "خاطرہ لر" کی نظم صحرائے نجد سے مدینہ تک اس
موضوع پر سب سے اہم نظم ہے۔ ترک ادیبوں نے اس نظم کے شاعرانہ کمالات کی دل کھول
کر تعریف کی ہے۔ ڈاکٹر علی نہاد تارلان لکھتے ہیں:

"اسلامی ادبیات میں اس نظم سے زیادہ شاندار ہی کوئی اور نظم دین اور رسول مقبول سے
عقیدت پیدا کرنے والی ہوگی۔"

سلیمان نظیف لکھتے ہیں:

"مشرق و مغرب کا ان زبانوں میں جنہیں میں جانتا ہوں میں اس موضوع پر کسی ایسی نظم سے
واقف نہیں جو افضلیت کی اس بلندی پر ہو۔ صرف عاکف جیسی شاعرانہ قوت کا مالک ہونا ہی

ایسے شاعر کی تکمیل کے لئے کافی نہیں بلکہ عاکف جیسا مذہبی جوش رکھنا بھی ضروری ہے۔ یہاں شاعر نے عقیدت اور محبت کو کاغذ پر بکھیر دیا ہے، لیکن ان کی زبان کی بلاغت اور حسن سے لطف اندوز ہونے کے لئے ترکی پر مکمل قدرت کی بھی ضرورت ہے۔“

اقبال اور عاکف کے افکار میں مذکورہ بالا موضوعات کے علاوہ اور بھی بہت سے موضوعات میں یکسانیت اور مشابہت پائی جاتی ہے۔ مثلاً، پرودہ، جدید ادب، استبداد وغیرہ کے موضوع پر دونوں شاعروں کے سوچنے کا انداز ایک ہی ہے، لیکن اس مختصر مضمون میں ان سب کا احاطہ کرنے کی گنجائش نہیں۔

آخر میں مناسب معلوم ہوتا ہے کہ اقبال سے عاکف کی واقفیت کے موضوع پر بھی کچھ روشنی ڈالی جائے :

جیسا کہ شروع میں بتایا جا چکا ہے میری معلومات کی حد تک اقبال اپنے اس ہم مشرب اور ہم خیال ترک شاعر سے واقف نہیں تھے۔ لیکن اس کے برعکس عاکف اقبال سے اچھی طرح واقف تھے اور ان کے فارسی کلام کا نہ صرف مطالعہ کر چکے تھے بلکہ انھوں نے پیغام اقبال کو متعارف کرانے میں حصہ بھی لیا۔ کم از کم عربی میں کلام اقبال کے ممتاز مترجم اور شارح عبدالجواب عزام نے کو انھوں نے ہی اقبال سے متعارف کرایا۔

فوزیہ عبداللہ نسل کے مطابق عاکف سب سے پہلے انقرہ میں، جہاں جنگ استقلال کے زمانے میں ان کا قیام تھا، اقبال کے نام اور کلام سے واقف ہوئے۔ یہ تعارف اقبال کے کسی کتابچے سے ہوا (مصنف نے ترکی لفظ "رسالہ" استعمال کیا ہے) جسے کسی نے سبیل الرشاد کے دفتر میں بھیجا تھا۔ اس کتابچے کو پڑھ کر (جس کا نام نہیں معلوم ہو سکا) عاکف نے یہ خیال ظاہر کیا تھا کہ ان کے اور اقبال کے کلام میں مشابہت پائی جاتی ہے۔

۸ مارچ ۱۹۲۳ء کے اپنے ایک خط میں اقبال سے متعلق وہ اپنے تاثرات کا اظہار اس طرح

کرتے ہیں :

” اقبال ایک ایسے حقیقت نگار شاعر ہیں جنہوں نے مشرق کے صوفی شعراء کا کلام پڑھنے کے ساتھ جرمنی جا کر مغربی فلسفہ کو بھی اچھی طرح مہضم کر لیا ہے۔ فی الحقیقت ہندوستان کے

مسلمانوں میں ایسا کوئی شخص نہ ملے گا جو اُن کے نام سے واقف نہ ہو اور جس کو ان کے اشعار یاد نہ ہوں۔ ان کو عربی زبان پر بھی قدرت ہے۔ ان کا علم، عرفان اور شاعرانہ قدرت میری طرح نہیں بلکہ مجھ سے بہت زیادہ ہے، لیکن فارسی زبان پر ان کی قدرت اس سے کسی قدر کم ہے جتنی مجھ کو ترکی زبان پر حاصل ہے۔ اگر ان حضرت کا اسلوب بھی نیا ہوتا تو فارسی ادبیات میں قیامت ڈھارتے۔ معلوم ہوتا ہے کہ اقبال کے کلام کا زیادہ تفصیل سے مطالعہ کرنے کا موقع عاکف کو مصر کے قیام کے زمانے میں ملا۔ یہاں کسی نے ان کو اقبال کی دو کتابیں بھیجی تھیں جن میں ایک پیام مشرق تھی۔ عاکف نے گوگد لہر (سائے) میں جو صفحات کے سلسلے کی ساتویں کتاب ہے اور پہلی مرتبہ ۱۹۳۳ء میں قاہرہ سے شائع ہوئی، ایک نظم کے اندر اقبال کے ایک شعر کا ترکی ترجمہ بھی دیا ہے۔ میں اقبال کے اصل شعر کو معلوم نہ کر سکا لیکن ترکی ترجمہ کا مفہوم یہ ہے :

”میرے نغموں پر ترنم کا گمان نہ کیا جائے یہ میرے دل کی آواز ہے جس نے لوگوں کے دلوں میں ہیمچان برپا کر دیا ہے۔“

اب رہا یہ سوال کہ عاکف نے اقبال کے کلام کو دنیا کے عرب میں کس طرح متعارف کرایا، اس کی کہانی خود عبدالوہاب عزام بے کی زبانی سنئے۔ عزام بے لکھتے ہیں :

”میرے خیال میں اقبال کے بارے میں میری ان منتشر معلومات میں اس وقت تک اضافہ نہیں ہوا جب تک کہ میری ملاقات میرے شاعر دوست محمد عاکف مرحوم سے نہ ہوئی۔ وہ میرے دوست، رفیق اور مولس تھے۔ اور ہماری رہائش گاہ حلوان کے علاوہ جامعہ قاہرہ میں بھی میرے ساتھی تھے۔ ایک روز انہوں نے مجھے اقبال کا ایک دیوان پیام مشرق دکھایا۔ میں نے اس سے قبل اقبال کا کوئی شعر نہ کم نہ زیادہ نہ پڑھا تھا اور نہ سنا تھا۔“

محمد عاکف نے بتایا کہ ایک دوست نے جو اُن دنوں غالباً افغانستان میں ترکی کے سفیر تھے یہ کتاب انہیں بھیجی ہے۔ ہم دونوں نے اس دیوان کو پڑھنا شروع کیا۔ اس کے اشعار اور افکار ہم کو بہت ہی پسند آئے۔ ہم اس گلشن میں گھومتے پھرتے تھے جو روح اور نگاہوں کو بار بار اپنی چمک اور پھولوں کی طرف متوجہ کرتا تھا اور جو رنگ رنگ کے پھولوں، طرح طرح کے نمونوں، رولق اور خوبصورتی کا سنگم تھا۔

اب میں نے اقبال کو براہ راست ان کے کلام کے ذریعہ پہچانا۔ لیکن یہ علم صرف ایسا تھا کہ جیسا کسی بھی ایسے شخص کا ہو سکتا ہے، جس نے بہت تھوڑا سا پڑھا ہو۔ میں ان کی مخصوص عبارتوں سے بے خبر، ان کے رموز سے نا آشنا، ان کے فلسفہ اور افکار سے کافی حد تک بے بہرہ ہونے کے ساتھ ساتھ ان کی دعوت اور مقصد سے بھی کچھ زیادہ واقفیت نہ رکھتا تھا۔

پیام مشرق کا یہ نسخہ جو دوست محمد عاکف نے مجھے دیا تھا اب تک میرے پاس ہے۔ اس پر ان تمام مقامات پر نشانات لگے ہوئے ہیں جن کو ہم نے پسند کیا تھا یا بقول فرزدق "مقامات سجدہ" پر۔ یہ نسخہ میرے پاس پیام مشرق کے ذریعے اقبال سے پہلی ملاقات کی یادگار ہونے کے ساتھ ساتھ شاعر اسلام محمد عاکف کی بھی یادگار ہے۔

اس جگہ تعجب کی بات یہ ہے کہ اقبال جب لندن میں گول میز کانفرنس سے واپسی پر دسمبر ۱۹۳۱ء میں فلسطین سے متعلق موتمر عالم اسلامی میں شرکت کے لئے بیت المقدس گئے تھے تو یکم دسمبر سے ۵ دسمبر تک ان کا قیام قاہرہ میں بھی رہا تھا جہاں عاکف موجود تھے، لیکن ان دونوں میں ملاقات نہ ہو سکی بلکہ اقبال تو خیر عاکف سے ناواقف تھے لیکن عاکف تو اقبال سے واقف تھے، انھوں نے کیوں ملاقات نہ کی۔ اس کی ایک ہی وجہ سمجھ میں آتی ہے۔ شاید عاکف نے ابھی تک اقبال کا تفصیلی مطالعہ نہیں کیا تھا۔ اور "پیام مشرق" اس وقت تک ان کو موصول نہیں ہوئی ہوگی۔ یہی وجہ ہوگی جو عبدالوہاب عزام نے بھی اس موقع پر اقبال سے نہ مل سکے حالانکہ مصر کے متعدد اہل علم اور اہل فکر اقبال سے ملے تھے۔ یہ بات کہ "گو لگہ لر" کی وہ نظم جس میں اقبال کے ایک شعر کا ترکی ترجمہ دیا گیا ہے، ۲۲ اگست کو یعنی اقبال کے دورہ مصر کے ایک سال آٹھ ماہ بعد لکھی گئی اس خیال کی تائید کرتی ہے۔

عاکف پر ترکی میں بہت کچھ لکھا جا چکا ہے۔ اشرف ادیب، مدحت جمال قونائی، فوزیہ عبداللہ تنسل، ڈاکٹر فاروق تیمور تاش، احمد کبکلی (KABAKLI) اور عمر رضا فوغل جیسے اہل علم حضرات نے عاکف کے حالات بھی تفصیل سے لکھے ہیں اور ان کی تحریروں کو سبھی جمع کرنے کی کوشش کی ہے۔ لیکن اس سلسلے میں اب بھی بہت کچھ تحقیق کی گنجائش ہے۔ خصوصاً عاکف کی نثری تحریروں سے جن کا بیشتر حصہ ابھی تک رسالوں اور اخباروں کی فائلوں سے باہر نہیں آیا

ہے اور ان کے مکتوبات سے کما حقہ، قائدہ نہیں اٹھایا گیا ہے۔ ممکن ہے متعلقہ چیزوں کے مکمل جائزہ کے بعد اقبال اور عاکف کے باہمی تعلق کے بارے میں مزید حقائق پر روشنی پڑ سکے۔ آخر میں اس حقیقت کی طرف پھر اشارہ کروں گا کہ اقبال اور رومی کے درمیان اتنی فکری ہم آہنگی نہیں ہے جتنی اقبال اور عاکف کے درمیان ہے۔ یہ دونوں بجا طور پر بیسویں صدی کے سب سے بڑے "شاعر اسلام" ہیں۔

حوالہ جات

۱۔ نوائے وقت، ۲۰ فروری ۱۹۷۵ء

۲۔ "اسلامی تورک ادبیاتی" از ڈاکٹر بخلا بیکو لجاے، استانبول ۱۹۶۸ء ۳۔ ایضاً
۴۔ محمد عاکف از علی مہدآرلان ص ۳۱ اردو ترجمہ مطبوعات علاقائی ثقافتی ادارہ لاہور ۱۹۷۴ء
۵۔ محمد عاکف (اردو ترجمہ) صفحہ ۱۳۸

۶۔ ترکوں کی اسلامی خدمات از عبدالکریم جرمانوس ص ۱۲۷ (اورنگ آباد ۱۹۳۰ء)

۷۔ محمد عاکف از علی مہدآرلان (اردو ترجمہ) صفحہ ۲۹ ایضاً ص ۱
۸۔ سلیمان نظیف (۱۸۷۰ء تا ۱۹۲۷ء) ممتاز شاعر اور مصنف تھے۔ چھوٹی بڑی تیس
کتابوں کے مصنف تھے جن میں ایک کتاب عاکف پر بھی ہے۔

۹۔ محمد عاکف از صومی از فوزیہ عبداللہ تسل ص ۱۲۳ ایضاً ص ۱۲ "صفحات" ص ۵۱۵
۱۰۔ اموی دور کے مشہور شاعر فرزدق نے جب لبید کا ایک شعر سنا تو اس نے فوراً سجدہ کیا۔
لوگوں نے پوچھا یہ سجدہ کیسا؟ فرزدق نے جواب دیا کہ ہم شاعر لوگ اشعار میں آنے
والے مقامات سجدہ کو سہجاً لیتے ہیں۔ عبدالوہاب عزام مرحوم کا اسی طرف اشارہ ہے۔

۱۱۔ محمد اقبال سیرتہ و فلسفہ و شعرہ از عبدالوہاب عزام (عربی) ص ۴-۵۔ مطبوعہ

پاکستان طبع ۱۹۵۳ء

۱۲۔ اقبال کے یورپ، مصر اور فلسطین کے اس سفر کی مکمل داستان "سفرنامہ اقبال"

مرتبہ محمد حمزہ فاروقی، کوچی، ۱۹۷۳ء میں موجود ہے لیکن اقبال اور عاکف کی ملاقات

کا اس میں کوئی اشارہ تک نہیں۔